

اسلامی سال کا آغاز، ہجرت ہی سے کیوں؟

مولانا محمد عظیم فیض آبادی

ابتدائے اسلام میں مسلمانوں میں عام طور پر تاریخ نویسی کا دستور نہیں تھا، حضرت فاروق اعظم رضی اللہ عنہ کے دورِ خلافت میں ایک مرتبہ حضرت ابو موسیٰ اشعری رضی اللہ عنہ نے فاروق اعظم رضی اللہ عنہ کو خط لکھا کہ آپ کی طرف سے حکومت کے مختلف علاقوں میں خطوط روانہ کیے جاتے ہیں؛ مگر ان خطوط پر تاریخ درج نہیں ہوتی؛ حالانکہ تاریخ لکھنے کے بے شمار فوائد ہیں اور ریکارڈ کے محفوظ رکھنے میں کافی سہولت ہے، آپ نے خط کس دن تحریر کیا، کس دن روانہ کیا، کب پہنچا، کس دن حکم جاری ہوا، کس دن اور کس وقت سے اس پر عمل کا آغاز ہوا؟ ان سب باتوں کے جاننے اور سمجھنے کا دار و مدار تاریخ لکھنے پر موقوف ہے۔ حضرت عمر رضی اللہ عنہ نے حضرت ابو موسیٰ اشعری رضی اللہ عنہ کی اس مدلل بات کو بہت معقول سمجھا اور بہت سراہا، فوراً مشورے کے لیے اکابر صحابہ کرام رضی اللہ عنہم کی ایک میٹنگ بلائی اور حضرت ابو موسیٰ اشعری رضی اللہ عنہ کی یہ مفید رائے مجلس مشورہ میں اکابر صحابہ کرام کے سامنے رکھی، تمام صحابہ کرام رضی اللہ عنہم کو بھی حضرت ابو موسیٰ اشعری رضی اللہ عنہ کی یہ بات بہت پسند آئی، حضرت فاروق اعظم رضی اللہ عنہ نے اس سلسلے میں مشورہ طلب کیا کہ اس کا آغاز کب سے ہو؛ تو اکابر صحابہ کی طرف سے اس سلسلے میں چار قسم کی رائے سامنے آئی، ایک جماعت نے مشورہ دیا کہ حضور صلی اللہ علیہ وسلم کی ولادت باسعادت کے سال سے اسلامی سال کا آغاز ہو۔

دوسری جماعت نے یہ رائے دی کہ نبوت کے سال سے اسلامی سال کا آغاز ہو اور تیسری جماعت نے یہ مشورہ دیا کہ ہجرت کے سال سے اسلامی سال کا آغاز ہو؛ جب کہ چوتھی جماعت کا یہ خیال تھا کہ آپ صلی اللہ علیہ وسلم کے سالِ وفات سے اسلامی سال کی ابتداء کی جائے۔

یہ چار قسم کی رائیں اور مشورے حضرت فاروق اعظم رضی اللہ عنہ کے ذریعہ بلائی گئی، مجلس شوریٰ میں

پیش کیے گئے، ان آراء میں سے کسی ایک کے انتخاب اور اس کو حتمی شکل دینے کے لیے صحابہ کرام رضی اللہ عنہم کے درمیان بحث و مباحثہ ہوا، غور و خوض کے بعد فاروق اعظم رضی اللہ عنہ نے یہ فیصلہ صادر فرمایا کہ ولادت یا نبوت کی تاریخ اور دنوں میں اختلاف کے باعث ولادت یا نبوت سے اسلامی سال کے آغاز کرنے میں اختلاف رونما ہو سکتا ہے اور وفات نبوی سے اسلامی سال کی ابتداء کرنا اس لیے مناسب نہیں کہ وفات نبوی کا سال اسلام اور مسلمانوں کے لیے رنج و غم اور صدمہ کا سال ہے؛ اس لیے ہجرت سے اسلامی سال کا آغاز کرنا زیادہ مناسب ہے؛ کیونکہ ہجرت نے حق و باطل کے درمیان واضح امتیاز پیدا کیا، اسی سال سے نبی کریم صلی اللہ علیہ وسلم اور صحابہ کرام رضی اللہ عنہم امن و سکون کے ساتھ بلا خوف و خطر پروردگار کی عبادت کرنے لگے، اسی سال مسجد نبوی کی بنیاد رکھی گئی جو دراصل دین اسلام کی نشر و اشاعت کا مرکز تھی۔

حضرت عمر رضی اللہ عنہ کے بیان کردہ ان دلائل و وجوہ کی بناء پر تمام صحابہ کا اس بات پر اتفاق ہو گیا کہ اسلامی سال کی ابتداء ہجرت کے سال سے ہی کی جائے، اگرچہ اسلام کے اس قریبی عہد میں دیگر اور بہت سے اہم واقعات رونما ہوئے، مثلاً واقعہ بدر، فتح مکہ اور حجۃ الوداع وغیرہ، ان میں سے کسی ایک واقعہ کو سن آغاز کی علامت قرار نہیں دیا گیا؛ حالانکہ ان میں سے ہر ایک واقعہ اپنے اندر مذہبی، قومی، تاریخی، اور سیاسی عظمت و رفعت رکھتا ہے۔ بخلاف واقعہ ہجرت کے؛ کیونکہ یہ بظاہر کسی قسم کے علوم مرتبہ کا حامل نہیں ہوتا، اس سے داعی اسلام اور اہل اسلام کی غربت و مظلومیت، بے بسی و بے کسی اور بے سروسامانی کی یاد تازہ ہوتی ہے، اس سے اسلام کی کمزوری کا حال معلوم ہوتا ہے؛ مگر حضرت عمر رضی اللہ عنہ اور صحابہ کرام رضی اللہ عنہم کی مجلس شوریٰ نے ان تمام چیزوں کو نظر انداز کر کے بالکل انوکھی اور تمام دنیا سے زالی راہ اختیار کی۔

یہ اعتراض و اشکال کسی سطحی نظر رکھنے والے کے لیے اہم ہو سکتا ہے، جس کی نگاہ ظاہری شان و شوکت پر ہوتی ہے، تاہم عمیق و گہری نظر رکھنے والا اس بات کے اقرار و اعتراف پر مجبور ہوگا کہ یہ حسن انتخاب بڑی حکمت و مصلحت سے معمور ہے؛ کیونکہ صحابہ کرام رضوان اللہ تعالیٰ اجمعین کی دورانہدیش اور ان کی عقلیں آسمان کی بلندیوں تک پرواز کرتی تھیں، ان کے ذہن کی رسائی جس تہ تک ہوتی ہے، وہاں تک کسی دوسرے کا طائرِ فہم پر بھی نہیں مار سکتا، اس میں شک نہیں کہ واقعہ ہجرت بظاہر یاس و ناامیدی، بے بسی و بے کسی، نامرادی اور غربت و افلاس کا واقعہ معلوم ہوتا ہے، جس طرح صلح حدیبیہ کے وقت اس مصالحت سے بظاہر بے بسی و کمزوری سمجھی جا رہی تھی، نظر آتی ہے؛ لیکن یہی صلح بہ باطن فتحِ مبین (فتح مکہ) کا دیباچہ اور اس کی تمہید تھی، اسی طرح ہجرت کا واقعہ ظاہر نگاہوں میں جو کچھ بھی دکھائی دیتا ہو؛ مگر حقیقت میں یہی ہجرت کا واقعہ اسلام اور مسلمانوں کے لیے عروج و سر بلندی کا پیش خیمہ ثابت

ہوا، اسی ہجرت کے دامن میں اسلام کی وہ تمام تر ترقیاں پوشیدہ تھیں اور یہی ہجرت تمام تر کامیابیوں کا سرچشمہ ثابت ہوئی، جن کا ظہور آئندہ چل کر ہوا، اسی ہجرت نے مسلمانوں کے لیے فتح و نصرت کی راہیں ہموار کیں۔

سن، ہجری کا آغاز مسلمانوں کے لیے دینی، تاریخی اعتبار سے اپنے اندر خاصی اہمیت رکھتا ہے، وہ اہل اسلام کو اس دور کی یاد دلاتا ہے، جب ان کو مکئی دور کے ابتلاء و آزمائش کی تنگ زندگی سے نجات ملی اور مستحکم و پائیدار اور مضبوط مستقر ملا، اسلام اور اہل اسلام کو پھولنے پھیلنے کا موقع ہاتھ آیا اور یہیں سے اسلام اور مسلمانوں کو قوت اور شان و شوکت نصیب ہوئی، باطل کو شکست و ہزیمت اور کفر اپنی موت مرنے لگا اور یہیں سے مسلمانوں نے پوری دنیا کو رشد و ہدایت اور توحید کا عالم گیر پیغام دیا اور دنیا کے ایک بڑے حصے تک اسلام کی شعاعیں پہنچیں۔

یہ اسلام ہی کی قوت تھی، جس نے اسلام کے محافظوں کے لیے گھربار چھوڑنا آسان بنا دیا اور پھر اسی طاقت نے ان کو ان کا وطن عزیز فاتحانہ شان کے ساتھ واپس دلادیا۔

حضرت عمر رضی اللہ عنہ کے ذریعہ بلائی گئی، اس شوریٰ میں یہ بات بھی سامنے آئی کہ سن ہجری کا آغاز کس مہینے سے ہو؟..... اس سلسلے میں بھی صحابہ کرام رضی اللہ عنہم کی طرف سے مختلف رائیں پیش ہوئیں، ایک جماعت نے یہ کہا کہ رجب کے مہینے سے سال کے مہینے کی ابتداء کی جائے اور دوسری جماعت کا خیال تھا کہ رمضان کے مہینے سے؛ کیونکہ رمضان ہی وہ سب سے افضل ترین مہینہ ہے، جس میں قرآن نازل ہوا، تیسری جماعت کی رائے یہ تھی کہ محرم کے مہینے سے اس کا آغاز ہو؛ کیونکہ ماہ محرم میں حجاج کرام حج کر کے واپس آتے ہیں اور چوتھی جماعت نے یہ مشورہ دیا کہ ربیع الاوّل سے سال کے مہینے کی ابتداء کی جائے؛ کیونکہ اسی مہینے میں حضور صلی اللہ علیہ وسلم نے ہجرت فرمائی کہ شروع ربیع الاوّل میں مکہ مکرمہ سے سفر شروع کیا اور ۸/ربیع الاوّل کو مدینہ منورہ پہنچ گئے، ان چار قسم کی رائیوں کے سامنے آنے کے بعد حضرت عمر رضی اللہ عنہ نے باہم مشورے کے بعد محرم الحرام کو ترجیح دی؛ کیونکہ زمانہ جاہلیت میں بھی عرب میں سال کا پہلا مہینہ محرم کو قرار دیا جاتا تھا اور مہینوں کے نام (محرم الحرام، صفر، ربیع الاوّل، ربیع الثانی، جمادی الاوّل، جمادی الثانی، رجب، شعبان، رمضان، شوال، ذی قعدہ، ذی الحجہ) کلاب بن مرہ کے زمانہ میں تقریباً اسلام سے دو سو سال پہلے متعین کیے گئے تھے؛ اس لیے صحابہ کرام نے جب ہجرت کے سال سے سن کی ابتداء کی، تو سن کے مہینے کے لیے محرم الحرام کے مہینے کا انتخاب کیا؛ تاکہ نظام سابقہ بھی اپنی اصلی حالت پر باقی رہے اور نظام میں کوئی گڑبڑی نہ ہو۔

☆☆☆